

। न्यायाभोनिधिभीषद्विजयानंदसूरिपादपद्मेभ्यो नमः ।

जैनरत्न-व्याख्यानवाचस्पति-श्रीमल्लविजयविरचिता

मेरुत्रयोदशिकथा.

ईडरनगर-वास्तव्य श्रेष्ठिवर्य-मागवाटज्ञातीय-संघवी-मणिलाल वीरचंद्र-द्रव्यसाहाय्येन
प्रकाशयित्री—श्रीजैनआत्मानंदसभा-भावनगर.

इदं पुस्तकं गांधी-वल्लभदास-त्रिभुवनदास सेक्रेटरी आत्मानंद सभा भावनगर-इत्यनेन प्रकाशितम् ।

वीरसंदत् २४४२.

आत्म संवत् २०.

विक्रम संवत् १९७२.

आनंद मुद्रालयाधिपतिना शाह लल्लूभावास्मजेन गुलाबचंद्रेण मुद्रितम्.



समालोचयन्तु सद्गुणगणरंजितमानसाः

असौ मेरुत्रयोदशीकथानकाभिधो ग्रन्थो महता प्रयासेन त्रिभुवननिवासिसकलभव्यकजविकासनचित्रभानवो मिथ्या-
त्वतमस्सान्द्रे ज्ञानचक्षुर्विरहेण बंध्रम्यमाणानां लुम्पकमतीनामुद्धरणबद्धकक्षा न्यायाभोनिधि-श्रीमद्विजयानंदसूरीश्वरा अभूवन् ।
तेषां पट्टे शुद्धमार्गप्रवर्तका आधुनिकाविर्भूतानां कुमतगजानां विदारणकेसरिणः तपागच्छागनार्काः यद्गुणमकरंदग्रहणरसिकैर्मुनिपुङ्गवैः
संसेवितचरणकजा निरीहाः श्रीमद्विजयकमलसूरीश्वराः विराजन्ते । तेषां स्फाटिकवान्निर्मलमानससरसि हंसीयमानैरतिप्रौढवक्तृत्व-
शक्तिरंजितमानसैरीडरनिवासिश्रीचतुर्विधसंघैरत्याग्रहेण दत्तजैनरत्नव्याख्यानवाचस्पतिनामकविरुद्विभूषकैर्मुनिवर्यश्रीमल्लविजयै-
रनेकसाधुगुणालंकृतमुनिवर्यश्रीमन्मानविजयानां प्रेरणया सकलभव्यजनोपकाराय च पूर्वं गद्यरूपेण संक्षिप्ततया तर्कफाकि-
का-यशोधरचरित्र-श्रीपालचरित्रटीका-गौतमीयकाव्यटीका-अष्टाद्विकव्याख्यान-चातुर्मासिकव्याख्यानादिग्रथितग्रंथैर्मुनिवर्यश्रीमत्-समा-
कल्याणकैर्ग्रथितो वेविद्यते । तदाधारेण च पद्यरूपेण सार्द्धद्विशतपरिमितो सरलरीत्या संदृढः परंतु प्रसंगोपलब्धानित्याशरणसंसा-
रैकत्वान्यत्वाशुच्यश्रवसंवरनिर्जरा लोकबोधिधर्मकथकार्हुन्द्वादशभावनारूपविषयेन पूरितोऽस्त्यत एवात्युपकारको भावीति मन्ये ।

लेखक-जैनरत्नव्याख्यानवाचस्पति-मुनिवर्य-श्रीमल्लविजयचरणोपासक-मुनि-गंभीरविजयः ।

श्रीविजयानन्दसूरिपादपद्मेभ्यो नमः ।

श्रीमेरुत्रयोदशीकथा.

नाभेयाय नमस्तस्मै विघ्ननाशकराय यम् । नत्वा निर्विघ्नकल्याणा जग्मुर्मुक्तिपदं जनाः ॥ १ ॥ श्रीचिन्तामणिपार्श्वत-
मोडरस्थं नमाम्यहम् । यस्य दर्शनमात्रेण मर्त्योऽप्यमरतां व्रजेत् ॥ २ ॥ तीर्थस्यास्य प्रणेत्रे मे श्रीवीराय नमो नमः । यदाज्ञां
हृदये कृत्वा विघ्नपारङ्गतानके ॥ ३ ॥ कथा मेरुत्रयोदश्या भव्यानां सुखहेतवे । लिख्यते पद्यरूपेयं पूर्वगद्यानुसारतः ॥ ४ ॥
माघकृष्णत्रयोदश्या माहात्म्यं वर्णितं यथा । श्रीवीरैर्गौतमाग्रे तदस्माभिरपि लिख्यते ॥ ५ ॥ श्रीनाभेयाजितप्रभवोरन्तरे
गृहिधर्मयुक् । अनन्तवीर्यराजाभूदयोध्यायां सुखाकरः ॥ ६ ॥ हस्त्यश्वरथपत्नीनां नायकः सुखदायकः । स्त्रीणां पञ्चशती जज्ञे
तस्य रूपमनोहताम् ॥ ७ ॥ तासु प्रियमती नाम्ना पट्टराज्ञी बभावति । तारास्वन्तर्गतश्चन्द्रो यथाकाशे तथा गृहे ॥ ८ ॥ तस्य
धनञ्जयो नाम मन्त्री बुद्धिविशारदः । नीतिरीतिषु विज्ञोऽस्ति राजकार्येषु दत्तदृग् ॥ ९ ॥ सर्वथास्ति सुखी राजा परं सूनो-

रभावतः । दुःखिनं मन्यते स स्वं सुताऽभावे कुतः सुखम् ? ॥ १० ॥ शुशोच स कथं भावी विना पुत्रं प्रजागणः । मयि पर-
 गतिं प्राप्ते को धाताऽस्य भविष्यति ? ॥ ११ ॥ पश्चादचिन्तयद् राजा सर्वं धर्मप्रभावतः । भव्यं भवति भव्यानां तत्तं कुर्वे
 निरन्तरम् ॥ १२ ॥ देवपूजा गुरुपास्तिः स्वाध्यायः संयमस्तपः । क्रियते भक्तियुक्तेन तेन पुत्रफलेच्छया ॥ १३ ॥ तस्मिन्नव-
 सरे कोऽपि कोणकाहो महामुनिः । पट्टराज्ञीगृहे प्राप्तः प्रासुकाहारहेतवे ॥ १४ ॥ नत्वा तच्च नृपो राज्ञी पुत्रप्रश्नं प्रचक्रतुः ।
 नाथाऽऽवयोः सुतो नास्ति भावी किं सोऽथवा नहि ? ॥ १५ ॥ उक्तवान् स मुनिर्धन्यो युज्यते गुणिनां नहि । ज्योतिष्कादि
 निमित्तं तु वदितुं परमर्षिणाम् ॥ १६ ॥ अत्यन्तं प्रार्थितः सन्सोऽभाषिष्ट मुनिपुङ्गवः । दयां कृत्वा दयालुर्वा पङ्गुः पुत्रो भवि-
 ष्यति ॥ १७ ॥ आहारं स गृहीत्वागात्तस्ताभ्यां विचारितम् । अपुत्रात्पुत्रकः पङ्गुरपि भाव्यतिसौख्यकृत् ॥ १८ ॥ अत्रा-
 न्तरे गर्भविवर्द्धिताज्ञा राज्ञी बभूवाऽऽहितधर्मरङ्गा । तयाथ पूर्णे समये प्रसूतः पद्भ्यां विहीनस्तनुजोऽतिदीनः ॥ १९ ॥ जात-
 हर्षेण राज्ञाऽस्य महान् जन्मोत्सवः कृतः । भोजयित्वा कुटुम्बं स्वं तद्दिनाद् द्वादशेऽहनि ॥ २० ॥ नाम्ना पिङ्गलरायोऽस्तु स्वजनानां
 समक्षतः । इत्युक्त्वा कृतसत्कारान् स्वजनान् विससर्ज सः ॥ २१ ॥ युग्मम् । पिता ररक्ष तं यत्नादन्तःपुरे हि पिङ्गलम् ।
 लोकाः पृच्छन्ति तद्भीजं कल्पितं स तदावदत् ॥ २२ ॥ रूपेण जितकन्दर्पः कुमारोऽस्ति महामनाः । विभेमि दृष्टिदोषाद्भो न प्रादुर्भूयते
 ततः ॥ २३ ॥ सर्वस्मिन्नगरे तेन कथनेनातिविस्तृता । किंवदन्ती कुमारोऽयमतिरूपाशिरोमणिः ॥ २४ ॥ क्रमेण ववृधे सूनू राज्ञी
 नृपमनोरथैः । यथा फलप्रदो वृक्षो विहगानां मनोरथैः ॥ २५ ॥ अयोध्यातस्तदा दूरे सपादशतयोजने । देशो

॥ ३ ॥

मलयनामास्ति तत्र ब्रह्मपुरं पुरम् ॥ २६ ॥ तत्र काश्यपगोत्रीयो राजा शतरथोऽभवत् । इन्दुमत्यभवत्तस्य पट्टराज्ञी मनोहरा ॥ २७ ॥ तत्कुक्षिसंभवा नाम्नाऽतिगुणा गुणसुन्दरी । जाताऽतिशयलावण्या सौभाग्यस्य निकेतनम् ॥ २८ ॥ पित्रोरतिप्रिया सा यदन्यसूनोरभावतः । वरयोग्यां पिता दृष्ट्वा विवाहचिन्तनं व्यधात् ॥ २९ ॥ अयोग्या मिलिताः सर्वे वराश्चिन्तां तदाकरोत् किं कर्त्तव्यं मया हाहा ! पुत्रिकायाः कृतेधुना ॥ ३० ॥ तदा नगरवास्तव्याः शकटानि क्रयाणकैः । भृत्वा व्यापारिणश्चेलुर्नानादेशान्तरं प्रति ॥ ३१ ॥ राजा बभाण लोकान्वो यदि योग्यो वरो मिलेत् । सम्बन्धस्तु तदा कार्य्यस्तथेति प्रतिपेदिरे ॥ ३२ ॥ भ्रमद्भिस्तैस्तु संप्रापेऽप्योध्या नाम्ना महापुरी । क्रयाणकानि विक्रीय महद् द्रव्यमजीजनत् ॥ ३३ ॥ तत्रत्यान्यन्यवस्तूनि लात्वा गमनतत्पराः । जाता यदा स्मृतं राज्ञः सम्मान्यं वचनं तदा ॥ ३४ ॥ किंवदन्त्या श्रुतो यत्तै राजपुत्रोऽतिरूपभाक् । अत्रत्योऽस्तीति दातव्या तदस्मै गुणसुन्दरी ॥ ३५ ॥ वितन्येति विचारन्ते ययू राजसभान्तरम् । ददुः पिङ्गलरायाय स्वस्वामिशुभपुत्रिकाम् ॥ ३६ ॥ शुल्कादिकं विमुच्याथ राज्ञा सत्कारिता अति । ततस्ते हर्षिताः सन्तश्चेलुः स्वनगरं प्रति ॥ ३७ ॥ ब्रह्मपुरनरेन्द्रस्य पुरः पप्रथिरे गुणान् । तस्य पिङ्गलरायस्य यथा श्रुत्वा जहर्ष सः ॥ ३८ ॥ विवाहार्हा स दृष्ट्वा तां प्रेषयामास याञ्जनान् । कुमारकरणाय स्वान् प्राप्ताऽप्योध्यापुरी च तैः ॥ ३९ ॥ प्रोचुरनन्तवीर्यन्ते विवाहसमयोऽधुना । प्रेषयतु भवान् पुत्रं तदर्थं वयमागताः ॥ ४० ॥ श्रुत्वेत्युद्विग्नचित्तः सन् ययावन्तःपुरं नृपः । राज्ञीप्रधानयोरग्रे पृष्ठवान् क्रियते किमु ॥ ४१ ॥ पङ्गुर्नो वर्तते पुत्रः प्रेष्यते स कथं बहिः । कन्यां प्रदास्यते को वा पङ्गवे गुणशालिनीम् ॥ ४२ ॥

॥ ३ ॥

मन्त्रयित्वा बभाणाय मन्त्री बुद्धिविशारदः । आहूय सेवकाँस्तान् कुमारो वर्ततेऽत्र भोः ! ॥ ४३ ॥ योजनद्विशते दूरे मातु-
लस्य गृहेऽस्ति सः । मोहिनी (मुहनी) पत्तने तस्मान्नेदानीं तद्भविष्यति ॥ ४४ ॥ पश्चाद्विज्ञापयिष्यामो विवाहसमयं वयम् ।
श्रुत्वेति जगदुर्हो ! स्वामिन् ! दूरेऽस्ति तत्पुरम् ॥ ४५ ॥ लग्नं निर्धार्य दातव्यमागन्तव्यं तथा स्वयम् । सेवकानां वचः
श्रुत्वा लग्नं निर्धारितं तदा ॥ ४६ ॥ मासषोडशकान्तरकं लग्नं लात्वा गतास्ततः । सेवका मलयं वृत्तं नृपं सर्वमचीकयन्
॥ ४७ ॥ पश्चादनन्तवीर्योऽपि चिन्तातुरो व्यचारयत् । उपायः कोऽत्र कर्त्तव्यः कालस्य त्वरिता गतिः ॥ ४८ ॥
मन्त्री नृपस्तथा राज्ञी सचिन्ता नैव लेभिरे । उपायान् यावता तावन्मुनिपञ्चशतीयुतः ॥ ४९ ॥
चतुर्ज्ञानधरो नाम्नाऽऽजगाम गाङ्गिलो मुनिः ॥ शुद्धे वने स्थितश्चास्य नगरस्य महामनाः ॥ ५० ॥ वनपालमुखा-
च्छ्रुत्वा ह्यतिहृष्टो नृपोऽजनि । तुष्टिदानं ततो दत्त्वा हस्त्यश्वरथपत्तियुक् ॥ ५१ ॥ महामहोत्सवेनैव मुनिपार्श्वमियाय
सः । वन्दनं मुनये दत्त्वा यथास्थाने स तस्थिवान् ॥ ५२ ॥ (चतुर्भिः कलापकम्) सभ्यानामुपकाराय परोपकृतिकर्मठः ।
मुनिर्मधुरया वाचा प्रारेभे धर्मदेशनाम् ॥ ५३ ॥ चातुर्गतिकसंसारे मानुष्यमतिदुर्लभम् । चिन्तारत्नमिव प्राप्य मूढैर्हा ! हा-
र्यते मुधा ॥ ५४ ॥ देवता विषयासक्ता नारका दुःखविह्वलाः । ज्ञानहीनाश्च तिर्यञ्चो धर्मयोग्या हि मानवाः ॥ ५५ ॥ यस्मि-
न्नास्ति दयावास इन्द्रियदमनं तथा । सत्यवाग् विद्यते तस्मिन् धर्मभावोऽस्ति शाश्वतः ॥ ५६ ॥ दया धर्मजनन्यस्ति दया धर्मस्य
पालिका । पुण्यवृद्धिकरी लोके दयैकान्तसुखप्रदा ॥ ५७ ॥ धर्मस्य जननीं हत्वा दयां यो धर्ममिच्छति । स मूर्खस्तु विना

बीजं सस्यभावं समीहते ॥ ५० ॥ श्रीधर्मस्य दया मूलं रक्षितं सिञ्चितं तथा । वर्द्धितं सुखच्छायाकृत् तथा मोक्षफलप्रदम् ॥ ५१ ॥ यस्य चित्तं दयाशून्यं प्रस्तरं तत्तु प्रोच्यते । नाशाय धर्मरत्नस्य सदैव तस्य तत्परम् ॥ ५२ ॥ दयाहीना न शोभन्ते राज्यश्चन्द्रं विना यथा । घोरान्धकारमग्नास्ते दुःखिनः स्युः पदे पदे ॥ ५३ ॥ दयां कुर्वन्ति ये लोकाः प्राप्नुवन्ति सुखानि ते । कुष्ठादिरोगयुक्ताः स्युर्नरा हिंसाप्रभावतः ॥ ५४ ॥ हिंसावृक्षस्य पुष्पाणि रोगाणि तनुदाहिनी । चिन्ता छाया भवेत्तस्य फलन्तु श्वभ्रयातना ॥ ५५ ॥ विविधान् विषयाँस्त्यक्त्वेन्द्रियाणां दमनं कुरु । दमिते चेन्द्रिये किं भो न प्राप्तं त्वयका भुवि ॥ ५६ ॥ विषये च विषे भेदो यकारेण महान् कृतः । आद्याद्भवे भवे मृत्युः परस्माज्जायते नवा ॥ ५७ ॥ विषयासक्तचित्तैस्तु नरैर्यल्लभ्यते सुखम् । तदनन्तगुणं दुःखं प्राप्यते विषयैर्हि तैः ॥ ५८ ॥ धर्मावृत्तरसं त्यक्त्वा मूढा विषयजं रसम् । विषं पिबन्ति ये लोके तेषां मृत्युः पदे पदे ॥ ५९ ॥ पायोभिः सरितां स्याच्चेत् तृप्तिभाक् सागरस्तदा । विषयैः प्राणिनस्तृप्ता भवेयुर्नात्र संशयः ॥ ६० ॥ अनन्तजन्मजैर्भोगैर्नायं तृप्तो भवेज्जनः । किमेकजन्मजैर्भोगैरयं तृप्तिं गमिष्यति ॥ ६१ ॥ विषयार्थविमूढात्मा खिद्यतेऽत्र मुहुर्मुहुः । परत्र लभते दुःखं यत्तदन्तो न विद्यते ॥ ६२ ॥ विषयामिषलुब्धानां यातनाः स्युरनेकशः । छेदनं भेदनं श्वभ्रे पचनं मरणं तथा ॥ ६३ ॥ त्यजन्तु विषयाँल्लोका ! मुक्तिमार्गान्तरायकान् । यदीप्सा मोक्षसौख्यस्य वर्त्तते हृदयेषु वः ॥ ६४ ॥ ये याता यान्ति यास्यन्ति श्रीमतीं पञ्चमीं गतिम् । ते सर्वे विषयाँस्त्यक्त्वा भोगिनोऽधोगतिं गताः ॥ ६५ ॥ सत्यं वाच्यं वचो नित्यं शुभा येन गतिर्भवेत् । असत्यवाचिनो यान्ति वसुवन्नारकीं गतिम् ॥ ६६ ॥ सर्वपापाद्-

महत्पापं भवत्यसत्यवादिनाम् । यतोऽन्यपापादल्पः स्यान्नाशोऽसत्याद्विशेषतः ॥ ७५ ॥ स्वर्गं लभेत मोक्षं वा सत्यवाचः प्रभावतः । कालिकाचार्यवल्लोकः सत्ये सर्वं प्रतिष्ठितम् ॥ ७६ ॥ सत्यमेव परं तत्त्वं सत्यं सौख्यकरं नृणाम् । जिह्वाया भूषणं सत्यं तस्मात् सत्ये मनः कुरुः ॥ ७७ ॥ पूर्वोक्तधर्मकृत्यानि कर्त्तव्यानि सचेतनैः । इहलौकिककार्याणि कुर्वन्ति रासभा अपि ॥ ७८ ॥ अहो ! कष्टमहो ! कष्टं मोहेनान्धीकृतं जगत् । आदीप्ते जीवलोकेत्र म्रियते कथमन्यथा ॥ ७९ ॥ यथात्र मन्यते बालो लालापानं पिबन् पयः । तथा दुःखमयीमह्यां दुःखं भ्रान्त्या सुखं भवेत् ॥ ८० ॥ बुध्यसे न कथं जीवः संसारे दुःखदायके । अरघदृघटीवात्र भ्रामितः पापकर्मभिः ॥ ८१ ॥ कथं त्वं खिद्यसे लोके दृष्टान्यजनसङ्गताम् । लक्ष्मीं कुरु तदा धर्मं यदि त्वं तां समीहसे ॥ ८२ ॥ धर्मः सर्वद्विदो लोके धर्मो मुक्तिफलप्रदः । धर्म एव सखा सत्यस्तस्माद्धर्मं समाचर ॥ ८३ ॥ दानशीलतपोभावैश्चतुर्धा धर्म उच्यते । कर्त्तव्यो विधिना लोकैरात्मज्ञानमुखेच्छुभिः ॥ ८४ ॥ अभयाद्धि परं दानं न भूतं न भविष्यति । तस्मात्तदेव कृत्वा त्वं सदात्र निर्भयो भव ॥ ८५ ॥ तद्दानं द्विविधं प्रोक्तं द्रव्यभावविभेदतः । प्राणदानाद्भवेदाद्यं ज्ञानदानात्तथेतरत् ॥ ८६ ॥ आद्यादल्पो निरोधः स्यान्मृत्योरन्यात्सदैव च । ज्ञानदानेन तल्लोकान् विहीनान्मृत्युतः कुरु ॥ ८७ ॥ जन्तून् हि म्रियमाणान्स्त्वं रक्षयित्वा सुखी भव । परस्मै यो दिशेत् सौख्यं तेन स्वः क्रियते सुखी ॥ ८८ ॥ ब्रह्मचर्यं महलोके गीतं श्रीजिनपुङ्गवैः यस्य प्रभावतो लेभेऽनेके मुक्तिपदं परम् ॥ ८९ ॥ शीलमेवोत्तमं वित्तं शीलं पापप्रणाशकम् । शीलं सौख्यकरं लोके शीलं दुर्गतिवारकम् ॥ ९० ॥ कर्मेन्धनं तपैः कर्तुं पार्यते भस्मसात् क्षणात् । तत्तपः कुरुतां

प्राणिन् ! यदीप्सा मोक्षशर्मणः ॥९१॥ तपोजलेन शुध्यन्ति मलिनः प्राणिनोऽपि हि । ज्ञातं दृढप्रहार्यत्र तस्मात्तेनापि शुध्य-
ताम् ॥ ९२ ॥ भावनाभिर्भवेद्भावः सुन्दरस्तेन ता वराः । क्रमशो द्वादशाग्रा भो दत्तचित्तैर्निश्चम्यताम् ॥ ९३ ॥

अथ प्रथमाऽनित्यभावना—

वज्रसारशरीरा ये ते ग्रस्ता कालरक्षसा । ये सैवार्त्तशरीराः स्युर्नरास्तेषां तु का कथा ॥ ९४ ॥ पयोमग्नौतुवल्लोको विषयं
सेवते सदा । उत्क्षिप्त लकुटं नेव मृत्युं पश्यति मूर्खराद् ॥ ९५ ॥ वर्षानदीपयः पूरतरङ्गसदृशं वपुः । वायुहतध्वजेवात्र जीवनं
चपलं तथा ॥ ९६ ॥ अब्धिकल्लोललावण्यं यौवनं हस्तिकर्णवत् । क्षणिकाः सर्वसंयोगा वियोगान्तैकलक्षणाः ॥ ९७ ॥ वि-
बुध्याऽनित्यतामेवं सर्वभावेषु सर्वदा । अत्यन्तेष्टवियोगेपि नैव शोच्यं कदाचन ॥ ९८ ॥ वस्तुस्वरूपमूढात्मा नित्यत्वग्रहका-
रकः । घटमात्रेऽपि भग्नेत्र शोचति हा ! मुहुर्मुहुः ॥ ९९ ॥

अथ द्वितीयाऽशरणभावना—

चक्रीबली हली लोके शक्रादीन्द्रगणस्तथा । सर्वेकालमुखं जग्मुर्न कश्चिच्छरणं ददौ ॥ १०० ॥ कालाग्निदग्धदेहानां
मातृपितृ मुखोगणः । उपाये नैव शक्तः स्यात् कालस्य गहना गतिः ॥ १०१ ॥ अहो चटकपोतानि मातृपित्रोः प्रपश्यतोः ।
पतितानि यथा वह्नौ दहन्ते शरणं विना ॥ १०२ ॥ सदा कालकरालाग्नौ तथैव पतिताञ्जनान् । पश्यतां मातृपितृणां दहति
कालवह्निकः ॥ १०३ ॥ मेरुदण्डं तथा जम्बूद्वीपं छत्रं भवेदलम् । कर्तुं यस्तीर्थनाथस्स हा ! हा ! कालमुखं गतः ॥ १०४ ॥

अथ संसारभावना—

ध्रुवं धिक्कारयोग्योऽयं संसारो दुःखदायकः । यस्मिन्मृत्वा वरा देवा प्रयांत्येकेन्द्रियादिषु ॥१०५॥ कदायं नृपतिर्भू-
त्वा भुङ्क्ते भोगाननेकशः । कदा रङ्गो भवेद्योऽपि शटितान्नं लभेत न ॥ १०६ ॥ कदा रोगी कदा भोगी कदा योगी तथैव
च । कदाचिच्छोकयुक्तः स्यात् तेन मुक्तः कदा भवेद् ॥ १०७ ॥ यो नृपो वाहनैर्हीनश्चलितुं क्षमते नहि । स एव रासभी-
भूयातिभारं वहते सदा ॥ १०८ ॥ यत्र माता भवेत्पत्नी पत्नी माता तथैव च । पुत्रः पिता पिता पुत्रो धिगिदं भवनाटकम्
॥ १०९ ॥ संसारनाटके जीवा नृत्यन्ति विविधैर्भवैः । वेपैस्तथा हहा रङ्गमण्डपे नर्तका यथा ॥ ११० ॥ पापिनः पापयोगेन
पच्यन्ते नारकाग्निषु । छिद्यन्ते च विभिद्यन्ते खिद्यन्ते च पुनः पुनः ॥ १११ ॥ मायाविनोपि मृत्वात्र जायन्ते पञ्चवो भुवि ।
वाह्यन्ते निर्दयैर्लोकैर्मरयित्वा पुनः पुनः ॥ ११२ ॥ सहन्ते क्षुत्पिपासादीन्यन्यकष्टान्यनेकशः । तिर्यग्योनौ गता जीवा वर्णयितुं
न शक्यते ॥ ११३ ॥ मर्त्योऽप्यसंख्यकष्टानि मर्त्ययोनौ निरन्तरम् । लभते रोगशोकादि जन्ममृत्युजरादिभिः ॥ ११४ ॥ देवा
देवीवियोगेन महर्द्धिदेवदर्शनात् । प्रत्याख्यानाद्यभावाच्च क्लिश्यन्ते प्रत्यहं हहो ! ॥ ११५ ॥

अथ एकत्वभावना—

यथा गतोऽत्रैक एव जीवस्तथैकको गच्छति पारगत्यम् । कृतं यथा कर्म तथैककेन वै भुज्यतेऽन्यो न सहायकः
स्यात् ॥ ११६ ॥ कटीसूत्रविहीनोऽयं यथायातस्तथैव च । गमिष्यति न संदेहो मोहं मुञ्चसि किं नहि ॥ ११७ ॥ यथैक-

स्योदरे रोगो भवेदत्यन्तदारुणः । भुङ्क्ते स एव दायादो न कोऽपि रोगिणां भवेत् ॥ ११८ ॥ यदर्थं क्लेशकष्टान्यवगण्य द्रव्य-
मर्ज्यते । मृते न तत्कुटुम्बं तत् नरकादौ सहायकृत् ॥ ११९ ॥ मत्वेति स्वकुटुम्बं तच्छरीरं क्षणिकं तथा । सर्वमन्यद्भवेज्जीवा-
त् सहायं धर्ममर्जय ॥ १२० ॥

अथ अन्यत्वभावना—

अयं कायमपि त्यक्त्वा गच्छत्यन्यं भवं भवी । तदन्यं वस्तुव्रातस्य कः सम्बन्धो विचार्यताम् ? ॥ १२१ ॥ तस्माद् गे-
हादिकं त्यक्त्वा धर्ममेकं समाचर । स एव दुःखनाशाय चेह परभवे मतः ॥ १२२ ॥ सर्वस्माद्विषयादन्यो यथाऽयं विषया
इमे । अस्मादन्ये तथाभाव्य समचित्तः सुखीभव ! ॥ १२३ ॥ एवमन्यत्वभावेन वासितान्ताः कदापि न । लेशमात्रमपि शोकं
लभन्ते सत्त्वरक्षयः ॥ १२४ ॥

अथाशुचिभावना—

यथा विष्टागताः लोके पदार्था शुभतोऽशुभाः । तथा कायङ्गता मन्येतः कायमशुचेर्गृहम् ॥ १२५ ॥ बभ्रमुर्यत्र लो-
कानां कमले भ्रमरा इव । नेत्राणि चर्मणा हीनं तच्छरीरं घृणास्पदम् ॥ १२६ ॥ भवत्यतोनुमीयेत चर्मणा छादिता हीयं ।
अशुची रक्षिता मूढवञ्चनायैव वेधसा ॥ १२७ ॥ (युग्मम्) । एकैकरोमकूपोपि संख्यरोगैश्च पूरितः । ते सर्वे प्रकटाः स्यु-
श्चेत् तदाऽशुच्या गतं भवेत् ॥ १२८ ॥ सुगन्धयुक्तवस्तूनां निष्ठा विष्टास्ति यत्र भोः ? । कथं शुचिशरीरं तन्मन्यन्ते मूढबुद्धयः

॥ १२९ ॥ चन्दनादिरसो यस्य संसर्गान्मलसाद्भवेत् । तस्मिन्नशुचिके काये रज्यन्ते मूढमानसाः ॥ १३० ॥ सहस्रकुम्भैः
कृतशुद्धयोऽपि नान्तः पवित्राः पुरुषा भवन्ति । तज्ज्ञस्तनौ मोहमयीं प्रवृत्तिं त्यक्त्वा निवृत्तिं भजते सुखार्थी ॥ १३१ ॥

अथाश्रवभावना—

मनो-वचन-कायाश्च योगाः कर्म शुभाशुभम् । जीवानामाश्रवन्त्येते तेनोक्ता आश्रवा जिनैः ॥ १३२ ॥ मैत्रीभावेन
सत्त्वेषु प्रमोदेन गुणाकरे । माध्यस्थ्येन विरुद्धे च क्लिष्टे कृपापरत्वतः ॥ १३३ ॥ वासितान्ता नराः पुण्यं विविधमर्जयन्ति ये ।
अनुबन्धं शुभं नित्यं प्राप्नुवन्ति सदैव ते ॥ १३४ ॥ (युग्मम्) अशुभध्यानमिथ्यात्वकषायैर्विषयैस्तथा । द्वयशीति विधपापं
ये बध्नन्ति दुःखिनस्तुते ॥ १३५ ॥ सर्वज्ञगुरुसङ्गादिगणस्य स्तवने रतः । ब्रूते हितं वचो नित्यं चिनुते शुभकर्म सः
॥ १३६ ॥ सर्वज्ञोक्तविरुद्धो य उन्मार्गस्य प्रकाशकः । मार्गस्य नाशको लोके पुण्यत्यशुभकर्म सः ॥ १३७ ॥ स योऽस्ति
रासभो लोके शुद्धशैलीविनाशकः । घोरनारकतां प्राप्तश्चानन्तं दुःखमश्नुते ॥ १३८ ॥ देवार्चनपरा लोका गुरोर्नृत्यां पराय-
णाः । जीवरक्षाकरा नित्यं पुण्यन्ति शुभकर्म ते ॥ १३९ ॥ य इमां भावनां नित्यं स्थिरी कुर्यात् स्वचेतसि । स तु शुभ-
गतिं प्राप्य ध्रुवं मुक्तिपदं व्रजेत् ॥ १४० ॥

अथ संवरभावना—

संवरः स्याद् द्विधा लोके देशतः सर्वतस्तथा । आश्रवाणां निरोधैकलक्षणः संवरो मतः ॥ १४१ ॥ सर्वसंवरकर्त्ता

स्यादयोगी केवली सदा । तदन्येषां सुदृष्टीनां संवरो देशतो भवेत् ॥ १४२ ॥ मिथ्यात्वाव्रतमुख्याणामाश्रवाणां प्रयत्नतः । निरोधाय च कर्त्तव्या उपायास्तद्विरोधिनः ॥ १४३ ॥ इमां यो भावनां चित्ते स्मरत्यहोनिशं नरः । स स्वर्गफलमासाद्य ह्य-
दिति मोक्षगो भवेत् ॥ १४४ ॥

अथ निर्जराभावना—

भवभ्रमणकारिण्या अभावः कर्मसन्ततेः । निर्जरा कथ्यते लोके सकामा कामभेदतः ॥ १४५ ॥ व्रतस्येषु सकामा
स्याद कामा शेषजन्तुषु । कर्मणामाव्रवत्पाकः स्वतः स्यादन्यतः क्वचित् ॥ १४६ ॥ छेदाद्भेदाद्भवेन् यत्कष्टमेकेन्द्रियादयः ।
तस्माद्यत्कर्मणां श्राटः साऽकामनिर्जरा मता ॥ १४७ ॥ स्ववशो ज्ञानभावेन शुभध्यान-तपो-जपैः । यो भवेत्कर्मणां श्राटः सा
सकामोच्यते बुधैः ॥ १४८ ॥ सकामां सुखदां लोका ! विधत्त निर्जरां सदा । येन संसारदुःखेभ्यो यूयं मुक्ता भविष्यथ ॥ १४९ ॥

अथ लोकभावना—

उर्ध्वतिर्यग्धोभेदैर् लोकास्त्रिविध उच्यते । विशेषं तत्स्वरूपन्तु विज्ञेयमन्य शास्त्रतः ॥ १५० ॥

अथ बोधिदुर्लभभावना—

पृथिव्यादिषु षट्सु स्यादनन्तं मरणं यदा । परावर्त्तनमेकं स्यात्पुद्गलानां जिनोदितम् ॥ १५१ ॥ दुर्लभस्तदनन्तैर्हि

धर्मोस्ति श्रीजिनोदितः । इति ज्ञात्वा प्रयोक्तव्या उपाया धर्मसाधकाः ॥ १५२ ॥

अथ धर्मकथकोर्हन्निति भावना—

लोकालोकस्वरूपज्ञाः केवलित्थीर्थनायकाः । यथार्थं धर्मतत्त्वं हि वक्तुं शक्ता न चापरे ॥ १५३ ॥ यतो रागविहीनास्ते ततः सत्यप्ररूपकाः । न ब्रूयुरनृतं कापि ततस्तद्धर्मसत्यता ॥ १५४ ॥ जिनोक्तं दशधा धर्मं क्षान्त्यादि भेदभूषितम् । ये कुर्वन्ति नरास्ते च लभन्ते सुखसंपदाम् ॥ १५५ ॥ इत्यादि देशनां श्रुत्वा पप्रच्छ नरपुङ्गवः । कर्मणा केन मे नाथ ? पुत्र पङ्कुरजायत ॥ १५६ ॥ ततः प्रोवाच सूरीशो गाङ्गिलः शृणु प्राग्भवम् । अस्यास्मिञ्जम्बुद्वीपेऽत्र क्षेत्र ऐरवते तथा ॥ १५७ ॥ नाम्नाऽचलपुरे राश्योमयया सहितो नृपः । महेन्द्रध्वजनामासीत् तयोः सामन्तसिंहकः ॥ १५८ ॥ पुत्रोभूत् पठनार्थं स पाठशालां निरन्तरम् । गच्छन् द्यूतकृतां सङ्गादतिद्यूतरतोऽभवत् ॥ १५९ ॥ दुष्टद्यूतेन सर्वेषु व्यसनेषु पातितस्तथा । यथा क्षिभ्यः पितुर्मातुर्ज्ञादिति पतितः स तु ॥ १६० ॥ पित्रा प्रबोध्यमानोपि यदा मूढो न बुध्यते । तत्यजे स तदा दुःखाभिर्गतो नगराद्बहिः ॥ १६१ ॥ अत्यजन्यसनं देशाटनं कुर्वन् गतः स तु । पुरे सुरपुरे रम्ये चम्पकेन विलोकितः ॥ १६२ ॥ सुन्दरामाकृतिं तस्य दृष्ट्वा च तेन श्रेष्ठिना । ज्ञातं यत्कोपि कुलजो दुःखितोऽत्र समागतः ॥ १६३ ॥ सुकुमालशरीरत्वादप्यकार्याक्षमं हि तम् । स्वगृहपार्श्वचैत्यस्य रक्षणार्थं मुमोच सः ॥ १६४ ॥ जिनाग्रदौकितं द्रव्यं प्रच्छन्नं प्राप्य राजसूः । रमते द्यूतकारैः स सदा द्यूतपरायणः ॥ १६५ ॥ श्रेष्ठी तं ज्ञातवृत्तान्तः शिक्षयामासिवान् कदा । भोदेवद्रव्यनाशेन नरकं त्वं गमिष्यसि ॥ १२ ॥

॥ १६६ ॥ माकार्षीर्दुष्टकर्मत्वमनन्तदुःखदायकम् । भवद्विदिकरं चैतत् कुम्भीपाकाग्निपाचकम् ॥ १६७ ॥ इत्यादि बोधितोपि
 स महामिथ्यात्वमोहितः पापात्मा न बुबोधान्तः बुबोधवाद्यवृत्तितः ॥ १६८ ॥ एकदा भूषणानि श्रीजिनेशस्य स मूर्खराट् ।
 गृहीत्वागात् कचित्स्थाने सिसेवे नीचकर्म च ॥ १६९ ॥ श्रेष्ठिना चम्पकेनाथ निष्कासितो गृहाद्वहिः । जगाम स वनं किञ्चित्
 मृगयादिकुर्मकृत् ॥ १७० ॥ शशकादीन्प्राणिनो हत्वोदरपूर्तिं चकार सः । तत्रैक आश्रमो ऋषिस्तपसानां मनोहरः ॥ १७१ ॥
 एकदा तत्र वासिनीं मृगीं सामन्तसिंहकः । हत्वा चतुर्षु पादेषु नीचो भूमावपातयत् ॥ १७२ ॥ तपसास्तां मृगीं धर्म बोध-
 यन्तो विशेषतः । निन्युः शुभगतिं पश्चात्तस्मै शपं ददुः क्रुधा ॥ १७२ ॥ यथास्माकं हरिण्या रे ! पादाः छिन्नास्त्वया तथा ।
 पङ्गुः परत्र भूयास्त्वं स्वपरार्थविनाशक ! ॥ १७४ ॥ क्रुद्धांस्तांस्तापसान् दृष्ट्वा नष्टः सामन्तसिंहकः । मार्गस्थेनाथ सिंहेन भक्षितो
 नरकं गतः ॥ १७५ ॥ च्युत्वासंख्यभवान् भ्रान्त्वा तिर्यग्नारकरूपकान् । अकामनिर्जरा भावान् मानुष्यत्वमुपार्जयत् ॥ १७६ ॥
 क्षेत्रे महाविदेहेय कुसुमाख्यपुरे वरे । कीर्तिराज्ञो गृहे दास्याः शिवायाः स सुतोजनि ॥ १७७ ॥ राजानं सेवमानोय वज्रनामा
 स दाससूः । तारुण्यं प्राप लावण्यात् योषितां चित्तहारकम् ॥ १७८ ॥ प्राकृतकर्मदोषेण कुष्ठरोगो भवत्तनौ । तस्य पादौ
 गलित्वैव पतितौ दुःखितोजनि ॥ १७९ ॥ मृत्युकोटिं समापन्नं शिवा श्रावयतीह तम् । नमस्काराख्य मंत्रं सश्रुत्वातं व्य-
 न्तरोजनि ॥ १८० ॥ ततश्च्युत्वात्र भरतक्षेत्रे सौहार्दनामके । पुरे स सुरदासस्य वसन्ततिलकोदरे ॥ १८१ ॥ आयातो नव
 मासेषु जातेषु सुषुवे सुतः । नाम्ना स्वयंप्रभो जज्ञे विवेकिनां शिरोमणिः ॥ १८२ ॥ (युग्मम्) परं प्राकृतकर्मभ्यः कुष्ठरोगो

भवत्तनौ । हस्तपादैर्विहीनः स तेन जातः स्वयंप्रभः ॥ १८३ ॥ एक एवाभवत्पुत्रः पित्रोः कष्टं ततो महत् । अनेकोपायमाकाष्टां
 पितरौ दुःखितावपि ॥ १८४ ॥ अष्टवर्षाणि यावन्न तस्य रोगो ननाश सः । तावदेको महान्सङ्घः श्रीमच्छत्रुञ्जयं प्रति
 ॥ १८५ ॥ चचाल तेन सङ्घेन सहैव श्रेष्ठिराद् स च । स सुतभार्यको गतवान् धर्मप्रेमपरायणः ॥ १८६ ॥ (युग्मम्) गिरि-
 राजोपरि गत्वा सूर्यकुण्डजलेन सः । स्नपयामास पुत्रं स्वं देवताधिष्ठितञ्जलम् ॥ १८७ ॥ परं लग्नं शरीरे न तस्यकर्मानुभा-
 वतः । अन्ये सङ्घजनाः सर्वे स्नात्वा श्री ऋषभप्रभोः ॥ १८८ ॥ चक्रुः पूजामनेकैर्हि द्रव्यैर्नानाप्रकारतः । पश्चात्तत्पद्मगुह्यतान्तः पृष्ठः
 साधुसमीपके ॥ १८९ ॥ (त्रिभिर्विशेषकम्) किं कारणं प्रभोरत्र स्पृष्टं पद्मो स्तनौ नहि । जलं रुग्ण इति पृष्ट्याचष्ट मुनिपु-
 ङ्गवः ॥ १९० ॥ अनेन पूर्वकाले हि देवद्रव्यं विनाशितम् । तथैकस्या हरिण्याश्च छेदिता मूलतः पदः ॥ १९१ ॥ तत्कर्मास्य
 बहुक्षीणमवशिष्टं किञ्चिदेव हि । वर्तते तेन पस्पर्श न तनावस्य तज्जलम् ॥ १९२ ॥ एतन्मुनिवचः श्रुत्वा पिता माता च पुत्रकः ।
 त्रयो वैराग्यमापन्ना धर्मध्यानपरायणाः ॥ १९३ ॥ श्रीमन्तमृषभं देवं वन्दित्वा स्वगृहं गताः । कुर्वन्त्यहोनिशं धर्मं रोगिणो
 भेषजं यथा ॥ १९४ ॥ अथ मृत्वा स पद्मगुस्तत्कर्मालोच्य यथा विधि । सहस्रषोडशाब्दायुर्भुक्त्वागात् प्रथमां दिवम्
 ॥ १९५ ॥ ततश्च्युत्वात्र हे राजनयं पिङ्गलरायकः । सञ्जातस्तव पुत्रोस्तीत्युवाच गाङ्गिलो मुनिः ॥ १९६ ॥ पुनरपि मुनि-
 धर्मदेशनापूर्वकं वचः । उवाचानेन मिथ्यात्वादेतत्कर्मकृतं हहा ! ॥ १९७ ॥ तथाहि—

मद्यपानाद्यथा जीवो न जानाति हिताहिते । धर्माधर्मौ न जानाति तथा मिथ्यात्वमोहितः ॥ १९८ ॥ मिथ्यात्वेना-

लीढचित्तानितान्तं तच्चातत्वे जानते नैव जीवाः । किं जात्यन्धाः कुत्रचिद्वस्तुजाते रम्यारम्यव्यक्तिमासादयेयुः ॥ १९९ ॥
 अभव्याश्रितमिध्यात्वेऽनाद्यनन्ता स्थितिर्भवेत् । सा भव्याश्रितमिध्यात्वेऽनादिसान्ता पुनर्मता ॥ २०० ॥ इध्यमनेन जीवेन
 कर्मबद्धमनेकशः । तेन पद्मगुरयंजातः पुत्रः दुःखाकरस्तव ॥ २०१ ॥ राजा पप्रच्छ हेनाथ ! उपायः कोपि कथ्यताम् । यस्या-
 सेवनमात्रेण पुत्ररोगात्ययो भवेत् ॥ २०२ ॥ मुनिः प्रोवाच हे राजन् ! तृतीयारकशेषके । सार्धाष्टमासात्रिवर्षे माघकृष्णत्रयो-
 दशी ॥ २०३ ॥ अत्यन्तरमणीयासीद् यस्यां श्रीऋषभप्रभोः । निर्वाणमभवत्तेन तिथिः कल्याणकारिणी ॥ २०४ ॥ (युग्मम्)
 तस्यां चतुर्विधाहारपरित्यागं विधाय भोः । उपवासो हि कर्त्तव्यः कर्मरोगविनाशकः ॥ २०५ ॥ दौकनीयश्च रत्नस्य जिनाग्रे
 मेरुपञ्चकम् । मध्य एको महान्मेरुश्चत्वारो लघवो दिशि ॥ २०६ ॥ चतुर्दिक्षु तथा नन्द्यावर्ताः कार्याः प्रयत्नतः । तावन्त
 एव यावन्तो मेरवो लघवः कृताः ॥ २०७ ॥ धूपदीपादिभिर्द्रव्यैः पूजा कार्या जिनेक्षितुः । मासत्रयोदशं यावत्तावद्दर्शं तथैव
 वा ॥ २०८ ॥ पारङ्गताय देवाय नाभेयाय नमोनमः ।

(ऊँ ह्रीं श्री ऋषभदेवपारङ्गताय नमः)

सहस्रद्वयवारश्च जपनीयमिदं मुदा ॥ २०९ ॥ प्रतिमासं प्रकुर्वन् सन्नेवं धर्मपरायणः । रोगहीनो भवेज्जीवः परत्रावि
 सुखीभवेत् ॥ २१० ॥ पौषधस्थैस्त्रयोदश्यां विधिः कर्त्तुं न पार्यते । पारणकदिने कार्यस्तस्या विधिः समग्रतः ॥ २११ ॥
 अतिथिसंविभागश्च कृत्वा भुञ्जीत मानवः । इत्थं गुरुवचः श्रुत्वा व्रतं लात्वा गृहं गतः ॥ २१२ ॥ सपुत्रो नन्तवीर्यस्स सक-

लत्रोऽभवत्सुखी । धर्मध्यानप्रभावेण धर्मः कल्पद्रुमः खलु ॥ २१३ ॥ माघकृष्णत्रयोदश्यां प्रथमं कृतवान् व्रतम् । द्विचरणा-
 ह्कुरौ जातौ पिङ्गलस्य तदा तनौ ॥ २१४ ॥ यावत्रयोदशान्मासांस्तपस्तस्य प्रकुर्वतः । सुन्दरं प्रकटीभूतं पाणिपादं तु तत्तनौ
 ॥ २१५ ॥ अथ पिङ्गलको हृष्टो विशेषं धर्ममातनोत् । प्राप्ते षोडशके मासेऽष्टणोत्तां गुणसुन्दरीम् ॥ २१६ ॥ बहूनां राजक-
 न्यानां प्राणिग्रहणकर्म सः । अन्यासामपि चक्रेथ विरक्तोऽनन्तवीर्यकः ॥ २१७ ॥ राज्यं पिङ्गलरायाय दत्त्वा चारित्रमग्रहीत् ।
 गाङ्गिलाख्यमुनेः पार्श्वेतीतदोषमपालयत् ॥ २१८ ॥ शत्रुञ्जये महातीर्थेऽनशनं स मुदाकरोत् । कालं कृत्वा मुनीन्द्रोऽथ प्राप श्री-
 मच्छिवालयम् ॥ २१९ ॥ सन्नीत्यापालयँल्लोकान् यावद्वर्षत्रयोदशम् । मेरुत्रयोदशीं नित्यमारराध महीपतिः ॥ २२० ॥ पश्चा-
 दुद्यापनं कृत्वा त्रयोदशान्यकारयत् । मन्दिराणि जिनेशानां तावतीः प्रतिमास्तथा ॥ २२१ ॥ स्वर्णमयीस्तथारूप्यमयीः
 प्रेम्णा चकार सः । रत्नमयीस्तथा रत्नैस्त्रयोदशविधैर्मुदा ॥ २२२ ॥ मेरुपञ्चकमातत्य दौकितं प्रतिमंदिरम् । साधर्मिकाणां
 वात्सल्यत्रयोदशचकार सः ॥ २२३ ॥ (युग्मम्) महताडम्बरेणैव ससङ्गोगात् त्रयोदश—वारं श्रीतीर्थयात्रायै
 ज्ञानभक्तिं तथा व्यधात् ॥ २२४ ॥ ततः कियन्ति पूर्वाणि स्वं राज्यं च तथा व्रतम् । प्रपालय स्वकुमाराय राज्यं दत्त्वा
 विरक्तवान् ॥ २२५ ॥ श्रीमृनिमुव्रताचार्यं पार्श्वे दीक्षां स पिङ्गलः । जग्राह बहुभिः पुम्भिः द्वादशाङ्गीमधीत्य च ॥ २२६ ॥
 स चतुर्दशपूर्वज्ञः सञ्जातशुद्धमानसः । आचार्यं पदवीं प्राप्य शुक्लध्यानं प्रचक्रमे ॥ २२७ ॥ (युग्मम्) द्वादशे धातिकर्माणि
 क्षपयित्वा महामुनिः । त्रयोदशे गुणस्थाने कैवल्यं प्राप निर्मलम् ॥ २२८ ॥ देवैः स्वर्णमयं पद्मं रचितं चित्तहारकम् । तत्रो-

पविश्य सूर्यः केवलीदेशनां ददौ ॥ २२९ ॥ हा लोकाः द्वेषरागाभ्यां क्लेशप्रेमपरायणाः । यद्यदत्र विचेष्टन्ते तदकुं नैव
 पार्थ्यते ॥ २३० ॥ अनन्तं प्राप्नुवन्त्यत्र दुःखं यन्नरकोद्भवाः । तदाभ्यां कृतमेवास्ति मत्वेत्येनौ परित्यज ॥ २३१ ॥ सह-
 स्रलक्षकोट्यादिर्भियते युद्धकर्मणि । सुभटानां गणस्ताभ्यां जीव ! तत्तौपरित्यज ॥ २३२ ॥ गर्भजानां नवैकेन लक्षं भोगेन
 नाशयते । संख्यातीतान्यजातीनामत्र रागोऽपराध्यति ॥ २३३ ॥ रागाधीनमनुष्याणां सुखादुःखमनन्तकम् । यथासिपत्रधा-
 राग्रस्थितमद्यलिहां भवेत् ॥ २३४ ॥ द्वेषो हा हृदयेष्टानामपि योगविनाशकः । ज्ञान-दर्शन-चारित्र्यलक्षमूलकषोमतः ॥ २३५ ॥
 द्वेषात् स्वकानपि पुत्रान् नाशयन्त्यत्र मातरः । पच्यन्ते नरके हा ताः कुम्भीपाके मुहुर्महुः ॥ २३६ ॥ यद्यत् कार्यं भवेदत्र पर-
 मार्थ—पराङ्मुखं । तत्तत्ताभ्यां विजानीया अनन्तदुःखदायकम् ॥ २३७ ॥ इत्यादि देशनां दत्वा विजहारान्यतो मुनिः ।
 अनेकान् प्रतिसंबोध्य मुक्तिमार्गं प्रदत्तवान् ॥ २३८ ॥ लक्षद्वासप्ततिपूर्वायुष्कः स केवलीप्रभुः । चतुर्दशे गुणस्थाने
 चटितोऽथ सुखावहे ॥ २३९ ॥ ह्रस्वपञ्चाक्षरोच्चारकालमाने निरुध्य सः । योगैश्च घातिकर्माणि क्षपयित्वा महापुनिः
 ॥ २४० ॥ शरीरबन्धनं त्यक्तवैकेनैव समयेन च । जगामानन्ददं स्थानं जरामृत्युविवर्जितम् ॥ २४१ ॥ (त्रिभिर्विशेषकम्)
 एवं मेरुत्रयोदश्या महिमातिप्रवृत्तवान् । श्रीमर्त्तिगलरायाख्यान्तृपाद्राज्ञां शिरोमणेः ॥ २४२ ॥ पूर्वं रत्नमयाः पश्चात्स्वर्णरू-
 पास्ततोऽभवन् । राजता अधुना सन्ति मेरवो घृतनिर्मिताः ॥ २४३ ॥ एवं मेरुत्रयोदश्या महिमानं विचार्य भोः । लोका ! आ-
 राधयन्त्वेनां येन स्यात् सुखसंपदा ॥ २४४ ॥ संविद्वृद्धिकरस्तमः पटहरः कल्याणसस्यप्रदो, दुष्टाचारनिवारको रविरिव

प्राकाशयद्योशुवम् । आकाशंतपगच्छरूपमनघं चानन्दसूरीश्वरोऽधिष्ठायैव बभौ महाविजयवान् हार्दं तमो हन्तु नः ॥ २४५ ॥
 तस्य पट्टधरो धीरो विजयात् कमलः परः । सूरीशः सूर्यवन्नित्यं तपागच्छप्रकाशकः ॥ २४६ ॥ ईडरगिरिशीर्षस्यं द्विपञ्चाश-
 ज्जिनालयम् । उद्धारितं मुदेशनया स्थित्वा मासचतुष्टयीम् ॥ २४७ ॥ अनेकराजपुत्राश्च निरुद्धा मांसभक्षणात् । येन कृपा-
 लुना रुद्धाः सन्ति पाखण्डिनोजनाः ॥ २४८ ॥ प्रतिस्थलं गुणान् यस्य गायन्ति मुनिपुङ्गवाः । तद्भुजिष्येन सल्लब्धिविजये-
 नेदरे पुरे ॥ २४९ ॥ कर्णमुनिनिधीन्द्रद्वे (१९७२) विक्रमीये शुभे तथा । मासे भाद्रपदे शुक्लदशम्यां शनिवासरे ॥ २५० ॥
 श्रीमानविजयानां हि मया प्रेरणया कृतम् । गतं पूर्तिपथञ्चैतत् पुस्तकं सुगमं परम् ॥ २५१ ॥ (त्रिभिर्विशेषकम्) श्रीमानवि-
 जयैराद्या लिपिरस्य कृता वरा । ज्ञानध्यानतपोनिष्ठैः परोपकृतिकर्मठैः ॥ २५२ ॥

इति श्रीमद्विजयानन्दसूरीश्वरपट्टविभूषकश्रीमद्विजयकमलसूरीश्वरचरणोपासक जैनरत्नव्या-

ख्यानवाचस्पति मुनिलब्धिविजयेन विरचितमिदं पुस्तकं

समाप्तिमगमत् ।

समाप्ता.

